

गौरिवीतिः शाक्त्यः। इन्द्रः। त्रिष्टुप्।

वसूनां वा चर्कष इयक्षन्धिया वा यज्ञैर्वा रोदस्योः।

अर्वन्तो वा ये रयिमन्तः सतौ वनु वा ये सुश्रुणं सुश्रुतो धुः ॥ १०.०७४.०१

वसूनाम्- सम्पदाम्। वा। लाभाय। इयक्षन्- उपासितुमिच्छन्। धिया- चित्तधारणया। वा। यज्ञैर्वा- उपासनैर्वा। रोदस्योः- द्यावापृथिव्योः। इन्द्रः। चर्कषे- आकृष्यते। अर्वन्तः- प्राणवन्तः। वा। ये। रयिमन्तः- दानयोग्यसम्पद्वन्तः। वनु वा सतौ- वननीयसम्पल्लाभे वा। ये। सुश्रुतः- श्रोत्रियाः। सुश्रुणम्- श्रुतिं। धुः- दधुः। तैराकृष्यते ॥१॥

हव एषामसुरो नक्षत द्यां श्रवस्यता मनसा निसत क्षाम्।

चक्षाणा यत्र सुविताय देवा द्यौर्न वारैभिः कृणवन्त स्वैः ॥ १०.०७४.०२

एषाम्- एतेषाम्। हवः- आह्वानम्। असुरः- प्राणदम्। द्याम्- नभः। नक्षत- व्याप्नोति। श्रवस्यता- श्रुतिकामेन। मनसा। क्षाम्- भूमिम्। निसत- प्राप्नोति। यत्र। देवाः। सुविताय- सुखाय। चक्षाणाः- पश्यन्तः। द्यौर्न- सूर्य इव। स्वैः- स्वर्कीयैः। वारैभिः- श्रेष्ठैः किरणैः। कृणवन्त- प्रकाशमकुर्वन् ॥२॥

इयमेषाममृतानां गीः सर्वताता ये कृपणन्त रत्नम्।

धियं च यज्ञं च साधन्तस्ते नो धान्तु वसव्यश्मसामि ॥ १०.०७४.०३

सर्वताता- सर्वभूतहितकर्मणि। ये। रत्नम्- हितरमणीयम्। कृपणन्त- अकुर्वन्। एषाम्- एतेषाम्। अमृतानाम्। इयम्- एषा। गीः- वाक्। ते। धियम्- बुद्धिम्। च। यज्ञं च- उपासनञ्च दानञ्च सङ्गतिकरणञ्च। साधन्तः। असामि- असमाम्। वसव्यम्- सम्पदम्। नः- अस्मदर्थम्। धान्तु- धारयन्तु ॥३॥

आ तत्त इन्द्रायवः पनन्ताभि य ऊर्व गोमन्तं तितृत्सान्।

सकृत्स्वं ये पुरुपुत्रां महीं सहस्रधारां बृहतीं दुदुक्षन् ॥ १०.०७४.०४

तत्- तदा । इन्द्र- परमेश्वर । तव । ये । गोमन्तम्- चिद्रश्म्यपहारकम् । ऊर्व- दस्युसङ्घम् ।
तितृत्सान्- हिंसितुमैच्छन् । सकृत्स्वम्- सकृत्प्रजाताम् । पुरुपुत्राम्- बहुसूनुयुक्ताम् । महीम्-
महतीम् । सहस्रधाराम्- अनन्तप्रणालीयुक्ताम् । बृहतीम्- विस्तृताम् । भूमिम् । दुदुक्षन्- दुदुहुः ।
ते । आयवः- मनुष्याः । ते- त्वाम् । अभि पनन्त- अभिष्टवन्ति ॥४॥

शचीव इन्द्रमवसे कृणुध्वमनानतं दमयन्तं पृतन्यून ।

ऋभुक्षणं मघवानं सुवृक्तिं भर्ता यो वज्रं नर्यं पुरुक्षुः ॥ १०.०७४.०५

शचीवः- हे प्रज्ञावन्तः । अवसे- रक्षायै । अनानतम् । पृतन्यून- युद्धकामान् । दमयन्तम्- वशे
स्थापयन्तम् । ऋभुक्षणम्- तेजस्विनम् । मघवानम्- सम्पद्वन्तम् । सुवृक्तिम्- सुष्ठुतिम् । यः ।
पुरुक्षुः- पुरुमन्त्रयुक्तस्तम् । नर्यं- जनहितम् । वज्रम् । भर्ता- धारयति । तम् । इन्द्रम्-
ईशनाधिदैवतम् । कृणुध्वम्- उपास्ध्वम् ॥५॥

यद्वावानं पुरुतमं पुराषाळा वृत्रहेन्द्रो नामान्यप्राः ।

अचेति प्रासहस्पतिस्तुविष्मान्यदीमुश्मसि कर्तव्ये करत्तत् ॥ १०.०७४.०६

पुराषाट्- बन्धाभिभविता । पुरुतमम्- प्रभूतं वृत्रमावरणम् । यत्- यदा । ववान- अहनत् । तदा ।
वृत्रहा- आवरणनाशकः । इन्द्रः- परमेश्वरः । नामानि- मन्त्रान् । अप्राः- पूरयति । प्रासहः- प्रकर्षेण
सहनशीलः । पतिः- पालकः । तुविष्मान्- प्रभूतधनयुक्तः । इन्द्रः । अचेति- प्रज्ञातः । यत् । कर्तव्ये-
कर्तुम् । उश्मसि- इच्छामः । तत् । करत्- करोति ॥६॥